

'n Individualistische Maatsjappie

In ozze moderne maatsjappie,
Is mekaar helpe d'r déks neet mieër bie!
D'r is geen oog mieër vuur anger luuj,
Vuurop sjteet alleen noch mér 't individu!
Begriep kin-ste dat toch neet,
Zoeë dees-te angere alleen mér verdreet!
Want sjterk sjtees-te alleen mér same,
Al is dat déks 'n leëvesexame!

Ron Logister

Eëpel

Went me inne eëpel umdrieënt,
Bliëft 't inne eëpel!
Went me hem deet broane,
Dan numt me 't pommes saute's.
Went me dun sjiefkes bakt,
Dan hit 't pommes chips.
Went me sjteëfkes in 't vet bakt,
Dan numt me 't pommes frites.
Went me gaar eëpel durch drieënt,
Dan heesj 't pommes pureé
Went me eëpel reeft,
Dan weëde 't riefkeuk.
Went eëpel veerkank gesjneije weëde,
Dan numt me ze pommes carré's
Went me van eëpel kling bölkes makt,
Dan weëde 't pommes parisiënnes.

Noe hat ozze sjtomme eëpel,
Och nog frans bloot.
Mar oane eëpel kinne vier nit!

Jan halmans

Inne tulband

De letste weëk van 't vurig joar
mós ich noa 't krankehoes goan
vuur 'n operasie aan ing oer
want wat ich niet geer huurde
kós ich neet versjtoan

De letste daag van de moand woar 't keul
Inne frisje wind koam oet 't noorde
en juus toen mós ich ónger 't mets
van dokter van der Oorde

't zich van oet mien bed woar sjoeën
vöal beum en inne groeëte pool
en ich zoat dan óch vöal lever
vuur 't vinster op inne sjtool

Ich houw 'n sjoeëne tulband óp
dat woor 'n vreëm gezich
want ich hōb van michzelf al
inne ganse rare kóp.

't Fien koam tweeë kieër dageliks
bei mich óp bezeuk
't brach dan blome mit en freut
es dank kreeg het van mich dan
vieze hummes en óch óngerbreuk

Mar toen ing weeëk vuurbei woar
moch ich al óp heem aa goa
en wen 't Fien noe teëge mich moelde
kós ich 'm wer gans good versjtoa

Ich bin noe good aan aan 't sjerke
ich veul mich wer d'r ouwe Thei
en zal óch vlot wer kónne wirke
en flatte sjpreie in de wei.

Thei Janssen

Der vuurman

Zoeë wie me vreuger vertilde goof 't ene vuurman.

Wens-te dem zoogs, dat moos-te dich voert make.

Dat woar ene groeëte vuurbal, deë koam zoeë vlot oppe luuj aa dat ze zich neet mieë oet de veut koste make.

En went deë vuurbal bie dich woar dan sjanpde deë dich mit 'n brennende handj en trok dich der bal in. Zoeë mot 't och ene kieër in oud Broenssem gebuërd zin oppe Durpsjtroat of oppe Grach.

Ene miensj deë nog get lang i gen hoes gesjraveld hau, wol nog effe aan de frissje loef vuur ieër heë noa gebid wol goa.

't Woar wintjer dus heë hat zich de gabberdien aa gedoa deë ummer aan inne nagel aan de duërsjtjel hong, zich der kraag op gezat en de luch gepak, doe is heë 't good op gegange.

't Woar richzig koud, heë zoog ziene oam ies weëre.

En wie heë zoeë get rondj trampeld zuut heë inins 'n roeëd leech achter 't pannesjop.

leësj wilt heë der nog op aa goa omdat heë mint dat 't brent.

Mer dan zuut heë opins dat dat leech beweëgt!

Heë sjrik zich onnuëzel, drieët zich om en mak zich oet de veut.

Wie heë oppe kuëkeduër aa rent kiek heë nog 'ns om en zuut 't vuur op heuëm aa komme.

Heë veëgt de kuëke in en sjmiet drek de duër achter zich toe; dan huërt heë ene versjrikkelijke sjaag op gen duër, mer heë darf neet te goan kieke.

Sangerdaags zuut heë dat der zjwarte brandsjtrieëpe oppe duër sjtoan wie der aafdruk van 'n brennende handj.

Heë heët alle naobers ze loate zieën.

Der zint luuj die zigke dat heë zichzelter ang's heët gemak en in der paniek mit de luch langs de duër heët gesjtrieëke.

Wiel Roeselers

't Leëve is 'n oeëtdaging

Durf dich te vruije,
En in 't leëve te gruije.
Maak sjpas en plezeer,
't ganse joar ummer weer!

Doch 't noe mér geweun,
't gieëf dichzelf en angere sjteun.
't Woapent dich beëter teëge de sjtried,
Deë vieër veure op dees welt de ganse tied!

Es-te zelf durfs-te zigke: "Ich durf mich te vruije" en dat ooch dees is gewis,
Dat 't leëve vuur dich 'n oeëtdaging en geen probleem mieër is!

Ron Logister.

In gedanke

In gedanke dach ich
Wat dach ich noe dach ich
Ich dach, ich dach
Ich weet neet wat ich dach
Mer good hub ich gedach
Dat ich 't ooch neet hub gezach
Wiel Roeselers

D'r moandig...

....ving ich nog ummer inne versjrikkelige daag deë noeëts verenderd.
Van alle wirkdaag van de weëk is d'r moandig nog 't mieëst zichzelf geblieëve.
D'r zóndig had in de loop van de joare zieng identiteit verlore durch de koopzóndige.
Vreuger woar d'r zóndig de daag van de lange leëgte.
Dat is noe d'r moandig gewoare.
Doe zals zelde de zón zieë sjiene op moandig, doarum heesj'te dus óch neet zóndig.
't Is op d'r moandigmörge das'te de iësjte sjtoeët mit inge elleboag tussje dieng ribbe kriegs in de bus of
in d'r trein.
Deëzelfde trein sjteet noa ing vieëdelsjtónd ópnui sjtil in ing kletsjnaat verreëgend kroeeëteveld umdat
ing kouw op de reels sjteet.
Op alle anger daag van de weëk wil nog waal ins ing kabelbrüek de oërzaak van de vertroaging zieë,
mer dan is de meugeligheid dat de zón sjient tóch vóal groeëter es op d'r moandig.
Ne...geëf mich mer d'r zamsdig, dat is d'r enige daag van de weëk woeëop alles nog waal wil floepe.
Gee fiel, gee vertroaginge en gee "den Haag Vandaag".
Op d'r zamsdig gees'te noa d'r maat, doa verenderd bouw noeëts get.
't Wóngermiddel woeëvan dienge auto al geet blinke wens'te 't aan 't oetpakke bis, weëd nog ummer
mit groeët succes verkoch, en de gebakke vusj ruukt nurges lekkerder es op d'r zamsdigmaat
D'r daag van de óntdekkinge.
Ing balpen mit inne greune en inne roeë punt, ing balpen mit aan de anger ziej inge sjtóppetrekker, inge
sjoonsleëpel mit ingebouwde aasjteëker, en nurges billiger es op de zamsdigmaat.
Ich woar ins op ing moandigmaat, de zón sjeen en 't woar sjoeën weer.
Ing maatvrouw duide 't tentedook van heur kroam onhoeëg en ich kroog mieë es ing kuub reëgewater
uëver mich hin dat zich in de nach van te vuëre doaop hou gezammeld.
Dus noeëts mieë noa de moandigmaat.
Wie ich al zag... 't geet nieks boave d'r zamsdig...!

Thei Janssen

Vreëm

Diene Christus woar inne Juud.
Diene GSM is inne Japanner.
Diene Pizza is Italiaans.
Diene Loempia is Chinees.
Diene Panda kunt oet Pole.
Dien demokrasie is Grieks.
Diene kaffe is Braziliaans.
Dien oer is Zjwitsesj.
Dien humme is Hawaiiiaans.
Diene "walkman" is Koreaans.
Dien vakans geet noa Turkije.
Dien cieferesind Arabies
Dien handjsjrif is Latiens

En doe verwiets diene noaber dat heë inne vreëme is!?
Jan Halmans

Driede ei

Deftig Jantje hub ich neet geer
Ich ving 't ene proetsjbeer
Mit ziene deftige hollesje kal
Mint; heë heët 'n driede ei, deë kwal
Guster loog heë in de gats
Woar zien driede ei geplats
Wiel Roeselers

Sjtepke truuk

"Deë hat zieëker ing sjtepke trük mótte doeë";
zag d'r broeder, wie heë mit de krankewaan
noa ing malleur mós woeëbei
inne bouwvakker van d'r sjtieger woar gevalle!
Thei Janssen

Sjtaatse witte

't Water glinstert in de zon
Heur sjtroale rake 't bau aan
Dan drieft sjtols vuurbie
'n Groeëte sjtaatse witte zjwaan
Ze lieët zich uëverdrieëve zieë
Good bewos van zien prach
Dan veulst-e op de ganse pool
Zien aanwezigheid en mach
Krek wie in de groeëte welt
Mer dan zonger kal en behei
Opins ving ich die sjtaatse witte
Egelik mer 'n ei!
Wiel Roeselers

Ruzie

Es de donkere wolke uëverdrieve,
En alleen de sjerne uëverblieve.
Es de koadheed is gezakt,
En doe veuls dich hieël bekakt.
Es te dan begins te dinke,
Waor dat 't weërd d'r angere zoeë te krinke?
Is 't toch zoeë lestig om toe te geëve,
Ich woar verkieërd, v'r gont weer same doeër 't leëve!

Ron Logister

Inne küsj

Ich bin Truus.
Ich bin inne küsj,
en kóm oet de Ardenne.
Noe woeën ich al vöale joare hei,
mer höb waal eëve mótte wenne.

Mieng neëve zult g'r óch waal kenne,
van de sjink oet de Ardenne.
Die woeëne doa noch in 't wild,
en vreëte kilo's ekels,
bis dat hun hónger is gesjtild

Ich zörg hei vuur get landeliche lóch,
en dieke vette drolle,
en wen ich opgegeëte weëd
Vuur hoeëge cholesterolle

De vrouwluuj doon doa neet lestig uëver,
of 't van 't rink is of van d'r küsj.
Die legke 't geweun op inne teller,
vuur de middig op d'r dusj.

Thei Janssen

Kleen wie groeët

't Is ene sjoeëne zoeëmerdaag.
Ich zit op 'n benkske in de sjeem en zieën get kinjer sjpieële.
'n Gruupke van zon zes bewaarsjoeëlkinjer hoddelt op 'n paar sjpieëltoesjtelle.
Ene blonje krolkop hat ummer de groeëtste moel.
Went ene angere op 't sjokkelpeërd zit mot heë drop.
En dan is heë weer aan 't lammentere dat heë oppe wip mot.
Opins muit heë zich weer mit twieë die zich mit 'n hupke zandj ammesere.
Uëveral hoe die kwaakmoel kump is heibel.
't Liekt waal de groeëte welt, 't liekt waal de polletiek.
Deë 't helste keëkt mint dat heë geliek hat.

Wiel Roeselers

Loat 't uch sjmake

Ertesop

Wat me nuëdig hat

'n pondj Erte (ganse of sjpliterte)

Gehaks, iesbee of rubkes

2 of 3 diekke unne

selderieknol

prei

1 moeër

peëper

zout

maggiblukskes

gemengk groaf soppegreuns

eërpel

Wie me 't makt

Erte wesje (ganse erte motte 'n ganse nach in de week sjtoan!).

Erte en vleesj gaar koake.

Dan prei, selderieknol, moeër, soppegreuns en eërpelblukskes mit peëper, zout en 'n maggiblukske gaar koake.

Dan fien gesjneije unne bakke en derbie doeën.

Ongevieër angerhauve bis twieë liter water broeke.

Bie wieze va sjpreëke

Doa is nieks mit aa te vange

Ich eët wat op ge dusj kumt

Windj i gen buusj hubbe

Daar is geen land mee te bezeilen

Ik stel geen hoge eisen

Platzak zijn